

[25th July 1964]

**திரு. ப. உ. சண்முகம் :** தலைவர் அவர்களே, கலெக்டரிடம் கொடுக்கப்படும் மனுக்கள் பதிவு செய்யப்பட்ட பிறகு கீழே சிப்பந்திகளுக்கு அனுப்பப்படுகிறதா என்று அறிய விரும்புகிறேன்.

**கனம் திரு. ஆர். வெங்கட்டராமன் :** ரிஜிஸ்டர் செய்து கொள் கிறார்களா என்ற விவரம் எனக்குத் தெரியாது. கோரிக்கை என்ன என்று சொன்னால், பரிகாரம் கிடைக்கலாம்.

**புலவர் கா. கோவிந்தன் :** தலைவர் அவர்களே, மாவட்ட ஆட்சித் தலைவர் குறைகளை தாசில்தார், கோட்டாட்சி தலைவர் இவர்களுடைய துணை இல்லாமல் தீர்க்க முடியாது. ஆகவே, அந்த மாவட்ட ஆட்சித் தலைவருடன் கோட்டாட்சித் தலைவர், தாசில்தார்களையும் அந்த இடத்திற்கு வருமாறு அவர்களைப் பணிக்க ஏற்பாடு செய்யப்படுமா?

**கனம் திரு. ஆர். வெங்கட்டராமன் :** இப்போது மக்கள் குறை களைச் சொல்ல, அதைக்கேட்டு முடிவு செய்ய சந்தர்ப்பம் கொடுக்கப்பட்டிருக்கிறது. இதைச் சில காலம் பரீட்சார்த்தமாகப் பார்த்த பிறகு நடைமுறையில் ஏதாவது மேற்கொண்டு இம்ப்ரூவ்மென்ட் செய்ய வேண்டும் என்றால் அதை கவனிக்கலாம்.

**திரு. சா. கணேசன் :** பொது மக்கள் தங்களுக்குள்ள குறைகளைப்பற்றிக் கொடுக்கின்ற விண்ணப்பங்களைக் கலெக்டர்கள் வாங்கி, அதிலே முத்திரையிட்டு, நம்பரும் போட்டுப் பதிவு செய்துகொள்ளச் செய்து, கல்லூரியில் சேர்க்கிற மாணவர்களுக்கு அக்னௌன்ஸ்ட் கார்டு அனுப்புவதைப் போல, “உங்கள் புகாரின் நம்பர் இது” என்பதுபோல் அனுப்பிவிட்டால், முன்பின் தொடர்ந்து பார்ப்பதற்குச் சௌகரியமாக இருக்கும் என்பதை ஏற்றுக்கொண்டு அரசாங்கம் அதற்கு வழிவகை செய்யுமா?

**THE HON. SRI R. VENKATARAMAN :** These are suggestions regarding details and they will have to be submitted to the Government in the form of suggestions and particularly hon. Members of the Legislature can write. We cannot decide on the spur of the moment what we will say in respect of these things..

### அந்நியர் சிலைகள்

\*726 கேள்வி.—**திரு. ஆ. கு. சுப்பையா :** கனம் முதல் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) சென்னையிலும், மற்ற இடங்களிலும் உள்ள அந்நியர் சிலைகளை அகற்ற வேண்டுமென்று மத்திய சர்க்கார் மாநில சர்க்காரைக் கேட்டுக் கொண்டார்களா?

(இ) ஆமெனில், அதன்மீது எடுத்த நடவடிக்கை என்ன?

**THE HON. SRI R. VENKATARAMAN :** (a) Yes Sir.

(b) It has been decided that till arrangements are made for substitutes, the statues may remain where they are.

25th July 1964]

**திரு. மீ. கலியாணசுந்தரம்:** நம்முடைய ராஜ்யத்தில், குறிப்பாக, சென்னை நகரத்தில் எந்த எந்த இடங்களில் அன்னியர் சிலைகள் இருக்கின்றன? அவற்றுக்குப் பதிலாக யாருடைய சிலைகள் வைக்கலாம் என்று ஆலோசனையில் இருக்கிறது?

**கனம் திரு. ஆர். வெங்கட்டராமன்:** எந்த எந்த இடங்களில் அன்னியர் சிலைகள் இருக்கின்றன என்பதற்குத் தகவல் என்னிடம் இல்லை. தனியாகக் கேள்வி போட்டால் விசாரித்துத் தகவல் கொடுக்க முடியும். யாருடைய சிலையை எந்த இடத்தில் வைப்பது என்று இப்பொழுது உத்தேசம் எதுவும் இல்லை. எவருடைய சிலையையாவது வைக்கவேண்டும் என்கிற நிலைமை ஏற்படுகிற போது, எந்த இடத்தில் வைக்கவேண்டும் என்பது அவ்வப்போது முடிவு செய்யப்படும்.

**திரு. இரா. நெடுஞ்செழியன்:** கனம் அவைத் தலைவர் அவர்களே, அன்னியர் சிலைகள் என்ற காரணத்தால் சிலைகள் அத்தனையும் அகற்றுவது என்ற முடிவை அரசினர் ஏற்றுக் கொண்டிருக்கிறதா? அல்லது, பிரிட்டிஷ் ஆட்சி சம்பந்தமாக அனுப்பப்பட்ட அதிகாரிகள் போன்றவர்களின் சிலைகளை மட்டும் அகற்றி, கல்வித் துறை, விஞ்ஞானத் துறை ஆகியவற்றில் ஈடுபட்டிருந்தவர்களுடைய சிலைகளை அகற்றுவது கூடாது என்று முடிவு செய்யப்பட்டிருக்கிறதா?

**கனம் திரு. ஆர். வெங்கட்டராமன்:** சாதாரணமாக யார் மீது மக்களுக்கு வெறுப்பு இருக்கிறதோ அவர்களுடைய சிலைகளை அகற்றியாகிவிட்டது. ஆனால், கல்வித் துறையில் சேவை செய்தவர்கள் அல்லது சமூக சேவையில் ஈடுபட்டிருந்தவர்கள் இப்படிப்பட்டவர்களுடைய சிலைகளை அகற்றவேண்டும் என்ற கட்டாயம் இல்லை. சர்க்கார் நிச்சயமாக அதைப் பரிசீலனை செய்து, எந்த நர்ட்டவராக இருந்தாலும் சரி, எந்த இனத்தவராக இருந்தாலும் சரி, சமூக சேவை செய்து உன்னதமான ஒரு நிலையை அடைந்தவர்களின் சிலையை அகற்ற வேண்டும் என்ற ஒரு கட்டாயம் கிடையாது என்ற முடிவுக்கு வந்திருக்கிறது.

**திரு. சா. கணேசன்:** ஏகாதிபத்திய அடிப்படையின் மீது நிறுவப்பட்ட அன்னியர் சிலைகளைத் தவிர, குறிப்பாக டாக்டர் பெஸன்ட் போன்ற கல்வி, தத்துவ துறைகளில் சேவை செய்த அன்னியர்கள் . . . . .

**திரு. மீ. கலியாணசுந்தரம்:** அந்த அம்மையாரை அன்னியராகவே கருதவில்லை.

**திரு. சா. கணேசன்:** அப்படிப்பட்ட சிலைகளை விட்டுவிட்டு, ஏகாதிபத்திய அடிப்படையிலே நியமிக்கப்பட்டிருந்த அன்னியர்களின் சிலைகளை மட்டும் தான் அகற்றுவது என்பது அரசாங்கத்தின் கருத்தில் இருக்கிறதா? இல்லாவிட்டால் அதை அப்படி ஏற்றுக்கொள்வார்களா?

**கனம் திரு. ஆர். வெங்கட்டராமன்:** இதைப்பற்றி பிரதம மந்திரி அவர்கள் பார்லிமென்டில் பேசும்போது “நல்ல ஆர்ட்டிஸ்டிக்காக



[25th July 1964

இருந்தாலும் அப்படிப்பட்ட சிலைகளைக்கூட அகற்றவேண்டாம்” என்று சொன்னார்கள். எல்லா சிலைகளையும் அகற்றிவிட வேண்டும் என்பது கொள்கை அல்ல என்று ஆரம்பத்திலேயே நான் விளக்கமாகச் சொன்னேன்.

**திரு. மீ. கலியாணசுந்தரம்:** அப்படியானால், இந்தக் கேள்வியின் முதல் பகுதிக்கு அமைச்சர் அவர்கள் பதில் கூறுகிறபோது ‘ஆம்’ என்று சொன்னார்கள். மத்திய அரசாங்கத்திலிருந்து அன்னியர் சிலைகளைப்பற்றி என்ன செய்யவேண்டும் என்று யோசனைகள் வந்திருக்கின்றன? அந்த யோசனைகளை எப்படி நம் ராஜ்யத்தில் அமுல் நடத்துவது என்பது ஆலோசிக்கப்பட்டு முடிவு எடுக்கப்பட்டதா?

**கனம் திரு. ஆர். வெங்கட்டராமன்:** ஆலோசனை செய்யப்பட்டு எடுக்கப்பட்ட முடிவு இதுதான். அன்னியர் சிலைகளில் எவை மக்களுக்கு வெறுப்பு அளிக்கக்கூடியனவாக இருக்கின்றனவோ அப்படிப்பட்ட சிலைகளை உடனடியாக அகற்றவேண்டும் என்றும், மற்ற அன்னியர் சிலைகளை அகற்றுவதற்குச் சற்று காலம் தள்ளிப் போடலாம் என்றும், அதற்குப் பதிலாக நம்முடைய நாட்டில் சேவை செய்தவர்களின் சிலைகளை வைக்கும் நிலைமை ஏற்படும் போது, எந்த அன்னியர் சிலையை அகற்றவேண்டும் என்று முடிவு செய்யலாம் என்றுத் தீர்மானிக்கப்பட்டிருக்கிறது.

**திரு. இரா. நெடுஞ்செழியன்:** அகற்றப்படுகிற அன்னியர் சிலைகளை அரசினர் என்ன செய்ய உத்தேசித்திருக்கிறது? அவற்றைப் பொருட்காட்சிச் சாலையில் வைக்கிற உத்தேசம் உண்டா?

**கனம் திரு. ஆர். வெங்கட்டராமன்:** கோட்டையில் ஒரு ம்யூஸியம் இருக்கிறது. அதை நாம் Museum of the British Period ஆக வைக்க இருக்கிறோம். அந்த இடத்தில் அந்தச் சிலைகளை வைப்பார்கள். இன்னும் பல ம்யூஸியங்களிலும் வைக்கலாம்.

**திரு. பி. கே. மூக்கையா தேவர்:** மக்களுக்குப் பிடிக்காத அன்னியர் சிலைகள் நீக்கப்படுவது போல, ராஜாஜி ஹாலில் மக்களுக்குப் பிடிக்காத அநேக அன்னியர்களுடைய படங்கள் இருக்கின்றனவே, அவற்றையும் நீக்குவதற்கு அரசாங்கத்திற்கு ஏதாவது உத்தேசம் உண்டா?

**கனம் திரு. ஆர். வெங்கட்டராமன்:** சிலைகளைப் பற்றி என்ன சொன்னேனோ அதே பதில் படங்களுக்கும் பொருந்தும். வேறு படங்கள் வைக்கவேண்டும் என்ற நிலைமை ஏற்படுகிறபோது, அப்பொழுது எந்த எந்தப் படங்களை அகற்றிவிட்டு வேறு படங்கள் வைக்கலாம் என்று யோசனை செய்யப்படும்.

**திரு. சா. ராமசாமி:** இப்பொழுது மன்றே சிலை இருக்கிறதே. அதைக் கூட எடுக்க சர்க்காருக்கு உத்தேசம் உண்டா?

**கனம் சபாநாயகர்:** குறிப்பாகச் சொல்ல வேண்டாம்.